

01 06 2026

6 45

திங்கட்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி - மியான்மர் அதிபர் திரு. U Min Aung ஆகியோர் இடையிலான உயர்மட்ட பேச்சுகள் இன்று புதுதில்லியில் நடைபெற உள்ளது.
2. 12ஆம் வகுப்பு பொதுத்தேர்வு விடைத்தாள்களை டிஜிட்டல் முறையில் திருத்துவதற்கு அறிமுகப்படுத்தப்பட்ட Onmark இணையதளத்தின் பாதுகாப்பு குறைபாடுகள் சரிசெய்யப்பட்டு வருவதாக CBSE தெரிவித்துள்ளது.
3. மலைப் பகுதிகளில் வசிக்கும் பழங்குடியின மாணவர்களின் கல்வித் தரத்தை உயர்த்த மாநில அரசு நடவடிக்கை எடுத்து வருவதாக சமூகநீதித் துறை அமைச்சர் திரு. வன்னி அரசு தெரிவித்துள்ளார்.
4. நீலகிரி, கோவை, திருப்பூர் உள்ளிட்ட 16 மாவட்டங்களில் இன்று இடி மின்னல் மற்றும் பலத்த காற்றுடன் கனமழை பெய்யக்கூடும் என்று வானிலை ஆய்வு மையம் கூறியுள்ளது.

5. ஐ.பி.எல். கிரிக்கெட் போட்டியில் பெங்களூரு அணி 5 விக்கெட் வித்தியாசத்தில் குஜராத் அணியை வென்று தொடர்ந்து இரண்டாவது முறையாக கோப்பையை கைப்பற்றியது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி - மியான்மர் அதிபர் திரு. U Min Aung Hlaing ஆகியோர் இடையிலான உயர்மட்ட பேச்சுகள் இன்று புதுதில்லியில் நடைபெற உள்ளது.

இந்தியாவிற்கு அரசுமுறைப் பயணம் மேற்கொண்டுள்ள மியான்மர் அதிபர், இரு நாடுகளுக்கிடையிலான எல்லைப் பாதுகாப்பு, பிராந்திய இணைப்பு, வர்த்தகம் மற்றும் இரு நாடுகளுக்கு இடையிலான உறவுகள் தொடர்பாக பிரதமர் திரு. நரேந்திர மோடியுடன் விரிவான ஆலோசனை நடத்த உள்ளார்.

முன்னதாக நேற்று புதுதில்லியில் மியான்மர் அதிபரை தேசிய பாதுகாப்பு ஆலோசகர் திரு. அஜித் தோவல் சந்தித்துப் பேசினார்.

ஐந்து நாள் பயணமாக இந்தியா வந்துள்ள மியான்மர் அதிபர், புதுதில்லியில் பல்வேறு நிகழ்ச்சிகளிலும் கலந்துகொள்கிறார்.

<<<<>>>>

CBSE 12ஆம் வகுப்பு பொதுத்தேர்வு விடைத்தாள்களை
டிஜிட்டல் முறையில் திருத்துவதற்கு அறிமுகப்படுத்தப்பட்ட Onmark
இணையதளத்தின் பாதுகாப்பு குறைபாடுகள் சரிசெய்யப்பட்டு
வருவதாக மத்திய இடைநிலைக் கல்வி வாரியம் தெரிவித்துள்ளது.

இதில் உள்ள பாதுகாப்பு குறைபாடுகளை பெற்றோர்
சுட்டிக்காட்டியதை அடுத்து, ஐ.ஐ.டி மற்றும் கணினி பாதுகாப்பு
நிபுணர்கள் அடங்கிய உயர்மட்டக் குழுவினர் இந்த வலைதளத்தின்
பாதுகாப்பு குறைபாடுகளை சரிசெய்யும் பணியில் ஈடுபட்டுள்ளதாக
தெரிவிக்கப்பட்டுள்ளது.

ஏற்கனவே கண்டறியப்பட்ட பாதுகாப்பு குறைபாடுகள்
அனைத்தும் முழுமையாக சரிசெய்யப்பட்டுள்ளதாகவும், CBSE
கூறியுள்ளது.

<<<<>>>>

சென்னை, கோவை, திருநெல்வேலி, திருச்சி ஆகிய நகரங்களில்
உலக தரத்திலான விளையாட்டு மையங்கள் அமைக்கப்படும் என்று
மாநில பொதுப்பணி மற்றும் விளையாட்டுத்துறை அமைச்சர் திரு.
ஆதவ் அர்ஜுனா தெரிவித்துள்ளார்.

கோவையில் நேற்று செய்தியாளர்களிடம் பேசிய அவர், ஏழ்மையான விளையாட்டு வீரர்கள் தங்களது திறமையை வெளிப்படுத்தும் வகையில் வாய்ப்புகள் வழங்கப்படுவதோடு, அவர்களுக்கான விளையாட்டுக் கட்டமைப்புகளும் ஏற்படுத்தி தரப்படும் என்றார்.

கோவை நேரு விளையாட்டரங்கில் பராமரிப்பு பணிக்காக ஆண்டுதோறும் பல கோடி ரூபாய் செலவிடப்பட்டுள்ளபோதிலும் அந்த அரங்கம் தொடர்ந்து பழுதடைந்த நிலையிலேயே உள்ளது என்றும், இதற்கு விரைவில் தீர்வு காணப்படும் என்றும் அமைச்சர் தெரிவித்தார்.

<<<<>>>>

மலைப் பகுதிகளில் வசிக்கும் பழங்குடியின மாணவர்களின் கல்வித் தரத்தை உயர்த்த மாநில அரசு நடவடிக்கை எடுத்து வருவதாக சமூகநீதித் துறை அமைச்சர் திரு. வன்னி அரசு தெரிவித்துள்ளார்.

ஈரோடு மாவட்டம் சத்தியமங்கலத்தை அடுத்துள்ள ஆசனூர் மலைப் பகுதியில் மாவந்தம் பழங்குடியினர் மலைகிராமத்தில்

மக்களின் குறைகளைக் கேட்டறிந்த பின்னர் செய்தியாளர்களிடம் அவர் பேசினார்.

(Voice Byte - Vanni Arasu - 46)

<<<<>>>>

தூய்மையை வலியுறுத்தி திருப்பரங்குன்றத்தில் ஆயிரத்து 500க்கும் மேற்பட்ட குழந்தைகள் கலந்துகொண்ட மாரத்தான் ஓட்டம் நேற்று நடைபெற்றது.

இதனை மாநில மின்துறை அமைச்சர் திரு. நிர்மல் குமார் தொடங்கி வைத்து பங்கேற்ற குழந்தைகளுக்கு பதக்கங்களையும், சான்றிதழ்களையும் வழங்கினார்.

சுற்றுப்புறத்தை தூய்மையாக வைத்திருத்தல், உடல்நலத்தை சீராக பராமரித்தல், சுற்றுச்சூழல் பாதுகாப்பு ஆகியவற்றை வலியுறுத்தி இந்த நிகழ்ச்சிக்கு ஏற்பாடு செய்யப்பட்டிருந்ததாக மதுரை மாவட்ட ஆட்சியர் அலுவலகம் தெரிவித்துள்ளது.

<<<<>>>>

தமிழக முதலமைச்சர் திரு. விஜய் இன்று திருச்சிக்கு வருகை தரவுள்ளதை முன்னிட்டு, மாநகரில் பலத்த பாதுகாப்பு ஏற்பாடுகள் செய்யப்பட்டுள்ளன.

அவர் பங்கேற்கும் பொதுக்கூட்டத்தில் 5 ஆயிரம் பேர் மட்டுமே அனுமதிக்கப்படுவார்கள் என்று அமைச்சர் திரு. ஆனந்த் தெரிவித்துள்ளார்.

மேலும் முதல்வர் வருகையை முன்னிட்டு திருச்சி மாநகரில் போக்குவரத்து மாற்றங்கள் செய்யப்பட்டுள்ளதாக மாவட்ட நிர்வாகம் தெரிவித்துள்ளது.

இதன்படி, இன்று காலை 10 மணி முதல் மத்திய பேருந்து நிலையம் மற்றும் திருவெறும்பூரிலிருந்து சத்திரம் பேருந்து நிலையம் நோக்கிச் செல்லும் மாநகரப் பேருந்துகள், மெயின்கார்டு கேட் மற்றும் காந்தி சிலை அருகே பயணிகளை இறக்கிவிட்டு மேலரண்சாலை வழியாக இயக்கப்படும் என அறிவிக்கப்பட்டுள்ளது.

இதேபோல், திருவானைக்காவல் வழியாக வரும் பேருந்துகள் மாம்பழச்சாலை பகுதியில் பயணிகளை இறக்கிவிட்டுத் திரும்பிச் செல்லும் என அறிவிக்கப்பட்டுள்ளது.

கரூர், பெரம்பலூர், அரியலூர் உள்ளிட்ட மாவட்டங்களில் இருந்து வரும் பேருந்துகள் சத்திரம் பேருந்து நிலையத்திற்குள் செல்ல அனுமதிக்கப்படாது என்றும், அவை மாற்றுப் பாதைகளில் திருப்பி

விடப்படும் என்று மாவட்ட ஆட்சியர் திரு. பிரதீப் தயாள் தெரிவித்துள்ளார்.

<<<<>>>>

தென்மேற்கு பருவமழை அடுத்த சில நாட்களில் தொடங்க உள்ள நிலையில் தமிழகத்தின் ஒருசில இடங்களிலும், புதுச்சேரி மற்றும் காரைக்கால் பகுதிகளிலும் இன்று இடி மின்னலுடன் கூடிய மிதமான மழை பெய்யக்கூடும் என்று வானிலை ஆய்வு மையம் கூறியுள்ளது.

நீலகிரி, கோவை, திருப்பூர், திண்டுக்கல், தேனி, கரூர், நாமக்கல், ஈரோடு, சேலம், திருச்சி, தருமபுரி, கிருஷ்ணகிரி, திருப்பத்தூர், வேலூர், ராணிப்பேட்டை மற்றும் திருவண்ணாமலை மாவட்டங்களில் ஓரிரு இடங்களில் இடி மின்னல் மற்றும் பலத்த காற்றுடன் கனமழை பெய்யக்கூடும் என்று அறிவிக்கப்பட்டுள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும் என்றும், நகரின் ஒருசில பகுதிகளில் இடி மின்னலுடன் கூடிய லேசான மழைக்கு வாய்ப்புள்ளதாகவும் தெரிவிக்கப்பட்டுள்ளது.

நகரில் அதிகபட்ச வெப்பநிலை 40 டிகிரி செல்சியசை ஒட்டியும், குறைந்தபட்ச வெப்பநிலை 29 முதல் 30 டிகிரி செல்சியசை ஒட்டியும் இருக்கக் கூடும் என்றும் வானிலை மையம் கூறியுள்ளது.

இருவரிச் செய்திகள்

லெபனான் மீதான ராணுவ தாக்குதலை இஸ்ரேல் உடனடியாக நிறுத்த வேண்டும் என்று பிரிட்டன் வலியுறுத்தியுள்ளது.

ஹிமாச்சலப்பிரதேசத்தில் நேற்று மலைப் பகுதியில் சுற்றுலா வாகனம் பள்ளத்தில் கவிழ்ந்து ஏற்பட்ட விபத்தில் ஓட்டுநர் உட்பட 8 பேர் உயிரிழந்தனர்.

நாமக்கல் மாவட்டம் திருச்செங்கோட்டில் தேர்ச் சக்கரத்தில் சிக்கி உயிரிழந்த கல்லூரி மாணவர் அர்ஷ்வர்தன் குடும்பத்தினருக்கு முதலமைச்சர் நிவாரண நிதியில் இருந்து 5 லட்சம் ரூபாய் வழங்கப்பட்டுள்ளது.

கிருஷ்ணகிரி மாவட்டம் பெரியமுத்தூர் கிராமத்தில் இரவு நேரத்தில் ஊருக்குள் புகுந்த 8 அடி நீளமுள்ள மலைப்பாம்பை வனத்துறையினர் பிடித்தனர்.

நிர்வாக காரணங்களுக்காக சேலம் வழியாக செல்லும் ஈரோடு - மேட்டூர் பயணிகள் ரயில் உட்பட 4 ரயில்களின் சேவை இன்று ரத்து செய்யப்பட்டுள்ளதாக தெற்கு ரயில்வே அறிவித்துள்ளது.

மீன்பிடி தடைக்காலம் நிறைவடைய இன்னும் 15 நாட்களே உள்ள நிலையில் நாகை மாவட்டத்தில் விசைப்படகுகளை தயார் செய்யும் பணியில் மீனவர்கள் தீவிரமாக ஈடுபட்டுள்ளனர்.

காஞ்சிபுரம் மாவட்டம் ஸ்ரீபெரும்புதூர் அடுத்த இருங்காட்டுக் கோட்டை சிப்காட்டில் உள்ள தனியார் தொழிற்சாலையில் நேற்று ஏற்பட்ட தீ விபத்தில் பல லட்சம் மதிப்புள்ள பொருள்கள் தீயில் எரிந்து நாசமாகின.

மதுரை, சேலம் உள்ளிட்ட 11 மாவட்ட கல்வி அலுவலர்கள் ஓய்வு பெற்றதையடுத்து, பொறுப்பு அதிகாரிகள் நியமிக்கப்பட்டுள்ளதாக பள்ளிக் கல்வித்துறை அறிவித்துள்ளது.

சென்னை கோயம்பேடு பகுதியில் நேற்று முன்தினம் இருசக்கர வாகனத்தில் சென்ற 2 பெண்கள் மீது கார் மோதிய விபத்தில் ஒரு பெண் உயிரிழந்தது தொடர்பாக 3 பேர் கைது செய்யப்பட்டுள்ளதாக காவல்துறை தெரிவித்துள்ளது.

விளையாட்டுச் செய்திகள்

ஐ.பி.எல். கிரிக்கெட் போட்டியில் பெங்களூரு அணி 5 விக்கெட் வித்தியாசத்தில் குஜராத் அணியை வென்று தொடர்ந்து இரண்டாவது முறையாக கோப்பையை கைப்பற்றியது.

அகமதாபாத்தில் நேற்றிரவு நடைபெற்ற இறுதிப் போட்டியில் முதலில் விளையாடிய குஜராத் அணி, நிர்ணயிக்கப்பட்ட 20 ஓவரில் 8 விக்கெட் இழப்புக்கு 155 ரன் எடுத்தது.

ரஷீத் சலாம் 3 விக்கெட்டுகளையும், புவனேஷ்வர் குமார், ஹேசில்வுட் ஆகியோர் தலா 2 விக்கெட்டுகளையும், க்ருணால் பாண்ட்யா ஒரு விக்கெட்டையும் வீழ்த்தினர்.

156 ரன் எடுத்தால் வெற்றி என்ற இலக்குடன் பின்னர் களமிறங்கிய பெங்களூரு அணி 18 ஓவரில் 5 விக்கெட் இழப்புக்கு 161 ரன் எடுத்து வெற்றி பெற்றது.

துவக்க ஆட்டக்காரர்களில் ஒருவரான விராட் கோலி 42 பந்துகளில் 75 ரன் எடுத்து கடைசிவரை ஆட்டமிழக்காமல் இருந்தார்.

ஆட்டநாயகன் விருது விராட் கோலிக்கும், தொடர் நாயகன் விருது வைபவ் சூர்யவன்ஷிக்கும் வழங்கப்பட்டது.

தெற்காசிய மகளிர் கால்பந்து சாம்பியன் போட்டியில் இந்தியா 3-0 என்ற கோல் கணக்கில் பங்களாதேஷை வென்றது.

கோவாவில் நேற்று நடைபெற்ற இப்போட்டியில் ஆட்டத்தின் தொடக்கம் முதலே இந்தியா ஆதிக்கம் செலுத்தியது.

இந்திய அணியின் சார்பில் Pyari Xaxa, Lynda Kom, Malavika ஆகியோர் கோல் அடித்தனர்.

<<<<The End>>>>